

# પ્રસાર ભારતી

## સમાચાર વિભાગ, આકાશવાણી, અમદાવાદ

Date : 27-12-2024

Evening : 7.50 to 8.00

Day : Friday

National News

આકાશવાણી સમાચાર અનિલ પટેલ વાંચે છે.

\*\*\*\*\*

- ✓ ભૂતપૂર્વ પ્રધાનમંત્રી ડો. મનમોહન સિંહની અંતિમ યાત્રા આવતીકાલે સવારે નવીદિલ્હીમાં કોંગ્રેસ વડામથકેથી નીકળશે.
- ✓ કેન્દ્રીય મંત્રીમંડળે સ્વર્ગસ્થ મનમોહન સિંહને શ્રધ્ધાંજલિ આપતો ઠરાવ પસાર કર્યો.
- ✓ વિદેશ મંત્રી ડોક્ટર એસ જયશંકરે વોશિંગ્ટનમાં અમેરિકાના વિદેશમંત્રી એન્ટની બ્લિન્કન સાથે મુલાકાત કરી.
- ✓ ભારતીય કાર બજારમાં ક્રાંતિ લાવનાર સુઝુકી મોટર કોર્પોરેશનના વડા ઓસામુ સુઝુકીનું ટોકિયોમાં નિધન.
- ✓ મેલબોર્નમાં રમાઈ રહેલી બોર્ડર-ગાવસ્કર ટ્રોફીની ચોથી ક્રિકેટ ટેસ્ટ મેચમાં બીજા દિવસે ભારતનાં પાંચ વિકેટે 164 રનઃ હજુ પણ ઓસ્ટ્રેલિયાથી 310 રન પાછળ.

\*\*\*\*\*

(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો.)

(સમાચારને અંતે - આકાશવાણી પરથી સમાચાર પૂરા થયા)

# MANMOHAN SINGH ANTIM YATRA

ભૂતપુર્વ પ્રધાનમંત્રી ડોક્ટર મનમોહન સિંહની અંતિમ યાત્રા આવતીકાલે સવારે સાડા નવ વાગે નવી દિલ્હીમાં કોંગ્રેસના વડા મથકેથી નીકળશે.

એક સોશિયલ મિડીયા પોસ્ટમાં કોંગ્રેસના મહામંત્રી કે. સી. વેણુગોપાલે જણાવ્યું છે કે, જાહેર જનતાના અંતિમ દર્શનાર્થે ભૂતપુર્વ પ્રધાનમંત્રીનાં પાર્શિવ શરીરને આજે રાજધાનીમાં તેમનાં નિવાસસ્થાને રાખવામાં આવ્યા છે અને આવતીકાલે સવારે કોંગ્રેસ ઓફિસ લઈ જવામાં આવશે, જ્યાં જાહેર જનતા અને પક્ષના કાર્યકરો તેમને શ્રધ્ધાંજલિ આપી શકશે.

દરમિયાન, કેન્દ્રીય મંત્રીમંડળે ડોક્ટર મનમોહન સિંહનાં નિધન બદલ બે મિનિટનું મૌન પાળીને શોક વ્યક્ત કરતો પ્રસ્તાવ પસાર કર્યો હતો. પ્રસ્તાવમાં જણાવવામાં આવ્યું હતું કે, મનમોહનસિંહનાં નિધનથી રાષ્ટ્રએ પ્રતિષ્ઠિત અર્થશાસ્ત્રી અને અગ્રણી ગુમાવ્યા છે. ડોક્ટર મનમોહન સિંહને રાજકીય સન્માન સાથે અંતિમ વિદાય આપવામાં આવશે. આવતી કાલે કેન્દ્ર સરકાર અને જાહેર એકમોની કચેરીઓમાં રાષ્ટ્રધ્વજ અડધી કાઠીએ ફરકાવવામાં આવશે.

## MANMOHAN CONDOLENCE

રાષ્ટ્રપતિ દ્રૌપદી મુર્મૂ, ઉપરાષ્ટ્રપતિ જગદીપ ધનખડ અને પ્રધાનમંત્રી નરેન્દ્ર મોદીએ સ્વર્ગસ્થ પ્રધાનમંત્રી ડોક્ટર મનમોહન સિંહને તેમનાં નિવાસસ્થાને શ્રધ્ધાંજલિ આપી હતી.

રાષ્ટ્રપતિ દ્રૌપદી મુર્મુએ એક સંદેશામાં જણાવ્યું કે, ડો. સિંહ એવા જૂજ રાજકારણીઓમાંના એક હતા, જેઓ શિક્ષણ અને વહીવટ બંને સમાન કુશળતા ધરાવતા હતા.

એક વિડિયો સંદેશામાં પ્રધાનમંત્રી મોદીએ જણાવ્યું કે, ડોક્ટર મનમોહન સિંઘને હંમેશા પ્રામાણિક વ્યક્તિ, મહાન અર્થશાસ્ત્રી અને આર્થિક સુધારા પ્રત્યે સમર્પિત નેતા તરીકે હંમેશા યાદ રાખવામાં આવશે.

### (BYTE- PM MODI)

કોંગ્રેસના પ્રમુખ મલ્લિકાર્જુન ખડગેએ એક સંદેશામાં જણાવ્યું કે, ભારતે દ્રષ્ટા રાજનેતા, નખશિખ પ્રામાણિક નેતા અને અર્થશાસ્ત્રી ગુમાવ્યા છે. લોકસભામાં વિરોધ પક્ષના નેતા રાહુલ ગાંધીએ જણાવ્યું કે, ડોક્ટર મનમોહન સિંઘનાં નિધનથી તેમણે માર્ગદર્શક અને સલાહકાર ગુમાવ્યા છે. તેમની સાલસતા અને અર્થતંત્ર અંગેની ઊંડી સમજ રાષ્ટ્રને પ્રેરણા આપતી રહેશે. કોંગ્રેસના નેતા પ્રમોદ તિવારીએ સ્વર્ગસ્થ મનમોહન સિંઘને શ્રદ્ધાંજલિ આપતાં આ મુજબ જણાવ્યું...

### (BYTE- PRAMOD TIWARI)

કેન્દ્રીય મંત્રીઓ અમિત શાહ, જેપી નડ્ડા, રાજનાથસિંહ, ભૂતપુર્વ કોંગ્રેસ પ્રમુખ સોનિયા ગાંધી અને વિવિધ રાજ્યોના મુખ્યમંત્રીઓએ ભૂતપુર્વ પ્રધાનમંત્રી ડોક્ટર મનમોહનસિંઘનાં નિવાસસ્થાને શ્રદ્ધાંજલિ અર્પણ કરી હતી.

ગુજરાત કોંગ્રેસના પ્રદેશ પ્રમુખ શક્તિસિંહ ગોહિલે પ્રદેશ સમિતિ અને કાર્યકર્તાઓ વતી ડો. મનમોહન સિંઘના પાર્શિવ દેહ ઉપર પુષ્પાંજલિ અર્પણ કરી.

## JAISHANKAR-US SECRETARY

વિદેશ મંત્રી ડોક્ટર એસ. જયશંકરે ગઈકાલે વોશિંગ્ટનમાં અમેરિકાના વિદેશમંત્રી એન્ટની બ્લિન્કન સાથે મુલાકાત કરી હતી. સોશિયલ મિડીયા પોસ્ટમાં ડોક્ટર જયશંકરે જણાવ્યું કે, બેઠકમાં છેલ્લાં ચાર વર્ષમાં ભારત-અમેરિકા વચ્ચેનાં સંબંધોમાં થયેલી પ્રગતિની સમીક્ષા કરવામાં આવી હતી. તેમણે વિશ્વાસ વ્યક્ત કર્યો હતો કે, ભારત-અમેરિકા સંબંધો દ્વિપક્ષીય હિતો અને વૈશ્વિક સુખાકારી માટે મદદરૂપ નીવડશે.

વિદેશ મંત્રીએ આજે વોશિંગ્ટન સ્થિત ભારતીય દૂતાવાસ અને ન્યૂયોર્ક, શિકાગો, સાન ફ્રાન્સિસ્કો, સિએટલ, હ્યુસ્ટન અને એટલાન્ટા સ્થિત કોન્સુલ જનરલ સાથે બેઠક કરી હતી. તેમણે ટેકનોલોજી, વેપાર અને રોકાણ ક્ષેત્રમાં ભારત-અમેરિકા ભાગીદારીને વધુ ગાઢ બનાવવા મુદ્દે ચર્ચા કરી હતી..

## OSAMU SUZUKI DIED

લોકપ્રિય માણ્ડિ એઈટ હન્ડ્રેડ સ્મોલ કાર દ્વારા ભારતીય કાર બજારમાં ક્રાંતિ લાવનારા સુઝુકી મોટર કોર્પોરેશનના વડા ઓસામુ સુઝુકીનું ટોકિયોમાં નિધન થયું છે. 40 વર્ષથી પણ વધુ સમય સુધી કંપનીનું નેતૃત્વ સંભાળનાર ઓસામુ સુઝુકીની ઉંમર 94 વર્ષ હતી.

કંપનીએ એક નિવેદનમાં જણાવ્યું છે કે, શ્રી સુઝુકીનું અવસાન 25 ડિસેમ્બરનાં રોજ લિમ્ફોમાને કારણે થયું છે. સુઝુકી મોટર્સે ભારત

સરકાર સાથે ભાગીદારી કરીને સરકારી કંપની મારૂતિ ઉદ્યોગમાં વર્ષ 1982માં 26 ટકા હિસ્સો ખરીદ્યો હતો. આ સંયુક્ત સાહસે વર્ષ 1983માં મારૂતિ એઇટ હન્ડ્રેડ નામની સ્મોલ કાર બજારમાં મૂકી, જેને તાત્કાલિક સફળતા મળી.

પ્રધાનમંત્રી નરેન્દ્ર મોદીએ ઓસામુ સુઝુકીનું ટોકિયોમાં નિધન પર શોક વ્યક્ત કર્યો છે.

## **US EMBASSY MILLION VISAS**

ભારતમાં અમેરિકન દૂતાવાસ અને તેની વિવિધ કોન્સ્યુલેટે સતત બીજા વર્ષે 10 લાખથી વધુ નોન-ઇમિગ્રન્ટ વિઝા જારી કરીને નવો વિક્રમ સર્જ્યો છે. વિક્રમ સંખ્યામાં નોન-ઇમિગ્રન્ટ વિઝા સૂચવે છે કે ભારતીય નાગરિકોમાં પર્યટન, વેપાર, શિક્ષણ અને મેડીકલ સારવાર જેવા હેતુઓ માટે અમેરિકા જવાની મોટી માંગ છે.

એક સત્તાવાર નિવેદનમાં અમેરિકન દૂતાવાસે જણાવ્યું છે કે, “છેલ્લાં ચાર વર્ષમાં અમેરિકામાં ભારતના મુલાકાતીઓની સંખ્યામાં પાંચ ગણો વધારો થયો છે અને 2024નાં પ્રથમ 11 મહિનામાં 20 લાખથી વધુ ભારતીયોએ અમેરિકાનો પ્રવાસ કર્યો છે, જે 2023નાં સમાન સમયગાળા કરતા 26 ટકા વધુ છે.”

50 લાખથી વધુ ભારતીયો અમેરિકાની મુલાકાત માટે નોન-ઇમિગ્રન્ટ વિઝા ધરાવે છે. દૂતાવાસે 2024માં ત્રણ લાખથી વધુ ભારતીય વિદ્યાર્થીઓને અમેરિકાના સ્ટુડન્ટ વિઝા જારી કર્યા છે, જે અત્યાર સુધી સૌથી વધુ છે.

## INDIA-AUS. TEST

ભારત અને ઓસ્ટ્રેલિયા વચ્ચે મેલબોર્નમાં રમાઈ રહેલી બોર્ડર-ગાવસ્કર ટ્રોફીની ચોથી ક્રિકેટ ટેસ્ટ મેચના બીજા દિવસે રમતના અંતે ભારતે તેની પ્રથમ ઇનિંગમાં પાંચ વિકેટ ગુમાવીને 164 રન બનાવ્યા છે. ભારતીય ટીમ હજુ પણ ઓસ્ટ્રેલિયાથી 310 રન પાછળ છે. ઓસ્ટ્રેલિયાએ પ્રથમ ઇનિંગમાં 474 રન કર્યા હતા. સૌથી વધુ 140 રન સ્ટેવ સ્મિથે કર્યા હતા. ભારત તરફથી જસપ્રિત બુમરાહે 4 અને રવિન્દ્ર જાડેજાએ ત્રણ વિકેટ લીધી હતી.

દરમિયાન, ભારતીય ટીમ આજે ભૂતપુર્વ પ્રધાનમંત્રી મનમોહન સિંઘને શ્રધ્ધાંજલિ અર્પિત કરતા હાથ પર કાળી પટ્ટી બાંધીને મેદાનમાં ઉતરી હતી. બંને ટીમોએ પાંચ મેચની શ્રેણીમાં એક-એક મેચ જીતી છે, જ્યારે એક મેચ ડ્રો ગઈ છે.

## WOMEN'S CRICKET- BARODA

વડોદરાના કોટાંબી સ્ટેડિયમમાં આજે રમાયેલી એક દિવસની ક્રિકેટ મેચમાં ભારતની મહિલા ટીમે વેસ્ટ ઇન્ડિઝને પાંચ વિકેટે હરાવીને શ્રેણી 3-0થી જીતી લીધી છે. ભારતે વેસ્ટ ઇન્ડિઝને 38.5 ઓવરમાં 162 રને ઓલ આઉટ કર્યું હતું. ભારતનાં ઓફ સ્પિનર દિપ્તી શર્માએ 31 રનમાં છ વિકેટ લીધી હતી. એક દિવસની આંતરરાષ્ટ્રીય મેચમાં બે વાર છ વિકેટ લેનારા તેઓ પ્રથમ ભારતીય બોલર બન્યાં છે. અગાઉ, તેમણે 2016માં માત્ર 20 રન આપીને છ વિકેટ લીધી હતી.

## STOCK MARKET

સ્થાનિક શેરબજાર બીએસઇ સૂચકાંક સેન્સેક્સ આજે 226 પોઇન્ટ વધીને 78 હજાર 699 પર બંધ રહ્યો હતો, જ્યારે એનએસઇનો નિફ્ટી-50 63 પોઇન્ટ વધીને 23 હજાર 813 પર બંધ રહ્યો હતો. મિડ-કેપ સૂચકાંક 0.08 ટકા અને સ્મોલ-કેપ ઇન્ડેક્સ 0.28 ટકા વધ્યો હતો.

સેન્સેક્સ સૂચકાંકમાં 30માંથી 19 શેરો વધ્યા હતા. 20 ક્ષેત્રીય સૂચકાંકમાંથી 12માં ઘટાડો નોંધાયો હતો.

## IMD-WEATHER

હવામાન વિભાગે આજે ઉત્તર પશ્ચિમ અને મધ્ય ભારતના કેટલાંક ભાગોમાં ગાજવીજ સાથે વાવાઝોડાનું ઓરેન્જ અલર્ટ આપ્યું છે. આકાશવાણી સાથે વાત કરતા હવામાન વિભાગના વરિષ્ઠ વૈજ્ઞાનિક ડૉ. સોમા સેન રોયે જણાવ્યું હતું કે હિમાચલ પ્રદેશ, ઉત્તરાખંડ, પંજાબ, હરિયાણા, ઉત્તર પ્રદેશના પશ્ચિમી ભાગો, પૂર્વ રાજસ્થાન અને પશ્ચિમ મધ્ય પ્રદેશમાં ભારે વરસાદની વાવાઝોડાની સંભાવના છે.

રાષ્ટ્રીય રાજધાની દિલ્હી અને હરિયાણાનાં કેટલાંક વિસ્તારોમાં આજે હળવો વરસાદ પડ્યો હતો. ઠંડા પવન ફૂંકવાથી દિલ્હીમાં શીતલહેર પ્રવર્તી રહી છે.

આજે કાશ્મીરનાં કેટલાક વિસ્તારોમાં નવેસરથી બરફવર્ષા શરૂ થઈ છે. શ્રીનગરમાં આ શિયાળામાં પ્રથમવાર બરફવર્ષા થઈ છે.

## RBI CAD

દેશની ચાલુ ખાતાની ખાધ ચાલુ નાણાકીય વર્ષનાં બીજા ત્રિમાસિક સમયગાળામાં ઘટીને 11 અબજ 20 કરોડ ડોલર થઈ છે, જે જીડીપીનાં 1.2 ટકા છે.

ભારતીય રિઝર્વ બેન્ક-આરબીઆઈએ પ્રસિધ્ધ કરેલા આંકડા પ્રમાણે વર્ષ 2023-24નાં બીજા ત્રિમાસિક ગાળામાં ચાલુ ખાતાની ખાધ 11 અબજ 30 કરોડ ડોલર હતી. ચાલુ નાણાકીય વર્ષના જુલાઈથી સપ્ટેમ્બર દરમિયાન ચૂકવણીની તુલા અંગે આરબીઆઈના આંકડા પરથી જણાય છે કે, બીજા ત્રિમાસિક સમયગાળામાં વેપાર ખાધ 64 અબજ 50 કરોડ ડોલરથી વધીને 75 અબજ 30 કરોડ ડોલર થઈ છે.

## **AJMER SHARIF - URS**

સુફી સંત હઝરત ખ્વાજા મોઈનુદ્દીન ચિશ્તીનાં 813મા ઉર્સ માટેની ઉંઘી ગણતરી શરૂ થઈ ગઈ છે. લઘુમતી બાબતોના મંત્રાલયે સોશિયલ મિડીયા પોસ્ટમાં જણાવ્યું હતું કે, અજમેરમાં આવતીકાલે દરગાહ ખ્વાજા સાહેબ ખાતે પરંપરાગત ધ્વજ સમારોહ યોજાશે. ઉર્સ એ સુફી સંતની પૂજ્યતિથી છે, જે સામાન્ય રીતે સંતની દરગાહ પર યોજાય છે.